

മേൽപ്പറഞ്ഞ ഒഴിവുകൾ 2021-ൽ നടത്തുന്ന പൊതു സ്ഥലംമാറ്റവും തുടർന്ന് നടത്തുന്ന സ്ഥാനക്കയറ്റങ്ങളും, പുനർനിർണ്ണയങ്ങളോടൊപ്പം നികത്തുന്നതിനുള്ള നടപടികൾ സ്വീകരിക്കുന്നതാണ്.

സഹകരണ ബാങ്കുകളിൽ കോർ ബാങ്കിംഗ്

200(470) ശ്രീ. വി. ജോയി : താഴെ കാണുന്ന ചോദ്യത്തിന് സഹകരണവും രജിസ്ട്രേഷനും വകുപ്പുമന്ത്രി സദയം മറുപടി നൽകുമോ:

കേരളത്തിലെ സഹകരണ ബാങ്കുകളെ ബന്ധിപ്പിച്ച് കോർ ബാങ്കിംഗ് നെറ്റ് വർക്ക് ഏർപ്പെടുത്തുന്നതിനുള്ള നടപടികൾ വിശദമാക്കാമോ?

കേരളത്തിൽ പ്രവർത്തിക്കുന്ന പ്രാഥമിക കാർഷിക സഹകരണ സംഘങ്ങളിൽ വിവിധ തരത്തിലുള്ള കോർ ബാങ്കിംഗ് സോഫ്റ്റ്‌വെയറുകളാണ് ഉപയോഗിക്കുന്നത്. കേരള ബാങ്ക് യാഥാർത്ഥ്യമായതോടെ കേരളത്തിലെ എല്ലാ പ്രാഥമിക കാർഷിക സഹകരണസംഘങ്ങളിലും ഒരു ഏകീകൃത സോഫ്റ്റ്‌വെയർ നടപ്പിലാക്കുന്നതിന് തീരുമാനിച്ചിട്ടുണ്ട്. ടി സോഫ്റ്റ്‌വെയർ നടപ്പിലാക്കുന്നതിലൂടെ കേരള ബാങ്കിന്റെ സോഫ്റ്റ്‌വെയറുമായി ഏകോപിപ്പിച്ച് ആധുനിക ബാങ്കിംഗ് സേവനങ്ങൾ പൂർണ്ണതോതിൽ പ്രാഥമിക സഹകരണ സംഘങ്ങളിലെ അംഗങ്ങൾക്ക് ലഭ്യമാക്കാൻ കഴിയുന്നതും, ടി സേവനങ്ങൾ ലഭ്യമാക്കുകവഴി യുവജനങ്ങളേയും സഹകരണ ബാങ്കുകളിലേയ്ക്ക് ആകർഷിക്കാൻ കഴിയുന്നതുമാണ്. കേരളത്തിലെ പ്രാഥമിക വായ്പാ സഹകരണസംഘങ്ങളിലും അവയുടെ ശാഖകളിലും ഒരു കോമൺ സോഫ്റ്റ്‌വെയർ നടപ്പിലാക്കുന്ന നടപടികൾ അവലോകനം ചെയ്യുന്നതിലേയ്ക്കായി ഒരു മോണിറ്ററിംഗ് കമ്മിറ്റിയും ടെക്നിക്കൽ കമ്മിറ്റിയും രൂപീകരിക്കുകയും ടി കമ്മിറ്റികളുടെ അംഗീകാരത്തോടെ വിശദമായ ഒരു Request for proposal (RFP) തയ്യാറാക്കുകയും ഇ-ടെണ്ടർ നടപടികൾ ആരംഭിക്കുകയും ചെയ്തിരുന്നു. 9-2-2021-ന് പ്രീ-ബിഡ് മീറ്റിംഗ് നടത്തുകയും ആയതിന്മേലുള്ള തുടർ നടപടികൾ സ്വീകരിച്ചുവരികയുമാണ്.

റിസ്ക് ഫണ്ട് പദ്ധതി

201(471) ശ്രീ. എം. വിജിൻ: താഴെ കാണുന്ന ചോദ്യങ്ങൾക്ക് സഹകരണവും രജിസ്ട്രേഷനും വകുപ്പുമന്ത്രി സദയം മറുപടി നൽകുമോ:

(എ) സഹകരണ ബാങ്കുകളിൽനിന്നും വായ്പയെടുത്തതിനുശേഷം മരണപ്പെടുന്നവർ, മാതൃകരോഗം ബാധിക്കുന്നവർ എന്നിവർക്ക് സഹായം നൽകുന്നതിനുള്ള റിസ്ക് ഫണ്ട് പദ്ധതി സംബന്ധിച്ച വിശദാംശം ലഭ്യമാക്കാമോ?

വിവിധ വായ്പാ സഹകരണ സംഘങ്ങളിൽ (സംസ്ഥാന സഹകരണ ബാങ്ക്, ജില്ലാ സഹകരണ ബാങ്കുകൾ, അർബൻ സഹകരണ ബാങ്കുകൾ, പ്രാഥമിക സഹകരണ കാർഷിക ഗ്രാമ വികസന ബാങ്കുകൾ, സർവ്വീസ് സഹകരണ ബാങ്കുകൾ, എംപ്ലോയീസ് ക്രെഡിറ്റ് സഹകരണ സംഘങ്ങൾ, മറ്റ് ഇതര വായ്പ സഹകരണ സംഘങ്ങൾ) നിന്നും നൽകിവരുന്ന കാർഷിക കാർഷികേതര (സ്വർണ്ണ വായ്പയും, നിക്ഷേപ വായ്പയും ഒഴികെയുള്ളവ) വായ്പകൾക്കാണ് റിസ്ക് ഫണ്ട് ആനുകൂല്യം നൽകിവരുന്നത്. വായ്പ എടുക്കുന്ന അംഗങ്ങളിൽനിന്നും റിസ്ക് ഫണ്ട് നിയമാവലി വ്യവസ്ഥയ്ക്ക് വിധേയമായുള്ള റിസ്ക് ഫണ്ടുവിഹിതം (ഏറ്റവും കുറഞ്ഞത് 100 രൂപയും പരമാവധി 1000 രൂപയും) ഒടുക്കേണ്ടതാണ്. മരണപ്പെട്ട/മാരക രോഗം ബാധിച്ച തീയതിയിൽ വായ്പക്കാരുന് 70 വയസ്സിൽ അധികരിക്കരുത്. വായ്പക്കാരുന് മരണപ്പെട്ടാൽ 6 മാസത്തിൽ അധികരിച്ച് വായ്പ മുതൽ തിരിച്ചടവിൽ കുടിശ്ശിക (റിസ്ക് ഫണ്ട് ചികിത്സ ധനസഹായത്തിന് കുടിശ്ശിക ബാധകമല്ല) ഉണ്ടാകാൻ പാടില്ല. വായ്പയെടുത്ത അംഗം വായ്പ കാലാവധിയിലോ വായ്പ കാലാവധി കഴിഞ്ഞ് 6 മാസത്തിനുള്ളിലോ മരണപ്പെടുകയാണെങ്കിൽ ബോർഡിന്റെ നിയമാവലി നിബന്ധനകൾക്ക് വിധേയമായി ടിയാളുടെ പേരിൽ അന്നേ ദിവസം ബാക്കി നിൽക്കുന്ന വായ്പ മുതൽ അല്ലെങ്കിൽ 2,00,000 രൂപ ഇതിൽ ഏതാണോ കുറവ് ആ തുക ഫണ്ടിൽനിന്നും നൽകുന്നതാണ്. ഒന്നിൽ കൂടുതൽ കോ-ഒബ്ലിഗേറ്റ് ഉൾപ്പെട്ട കൂട്ടായ വായ്പയാണെങ്കിൽ അതിൽ ഒരു വായ്പക്കാരുന് മരണപ്പെട്ടാൽ പ്രസ്തുത വായ്പക്കാരന്റെ മരണ തീയതിയിൽ ബാക്കി നിൽക്കുന്ന തുകയിൽ ആനുപാതിക തുകയും ഫണ്ടിൽനിന്നും നൽകുന്നതാണ്. വായ്പ എടുത്തതിനുശേഷം മാരക രോഗംപിടിപെടുന്ന അംഗങ്ങൾക്ക് വായ്പ മുതലിനത്തിൽ പരമാവധി 1,00,000 രൂപ ഈ പദ്ധതിയിലെ മേൽ നിബന്ധനകൾക്ക് വിധേയമായി ആനുകൂല്യം അനുവദിക്കുന്നതാണ്.

(ബി) കോവിഡിന്റെ പശ്ചാത്തലത്തിൽ റിസ്ക് ഫണ്ട് പദ്ധതിയുടെ നിയമാവലിയിൽ കാലാനുസൃതമായ മാറ്റം വരുത്തുന്നതിനുള്ള നടപടി സ്വീകരിക്കുമോ?

പരിശോധിക്കുന്നതാണ്.

സഹകരണ വകുപ്പ് ആവിഷ്കരിച്ച പദ്ധതികൾ

202(472) ശ്രീ. വി. ജോയി: താഴെ കാണുന്ന ചോദ്യത്തിന് സഹകരണവും രജിസ്ട്രേഷനും വകുപ്പുമന്ത്രി സദയം മറുപടി നൽകുമോ:

നെൽകൃഷി, പച്ചക്കറി കൃഷി, ജൈവകൃഷി എന്നിവയുടെ പ്രോത്സാഹനത്തിനായി സഹകരണവകുപ്പ് എന്തെല്ലാം പദ്ധതികളാണ് ആവിഷ്കരിച്ചിട്ടുള്ളതെന്ന് വ്യക്തമാക്കാമോ?